

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |  
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಶ್ರೀಮದ್ವೇಂಕಟಾಧ್ವರಿ ವಿರಚಿತಂ

|| ಶ್ರೀಲಕ್ಷ್ಮೀಸಹಸ್ರಂ ||

|| ಅಭೀತಿಸ್ತಬಕಃ ||

*This document\* has been prepared by*

***Sunder Kidambi***

*with the blessings of*

ಶ್ರೀ ರಂಗರಾವಾನುಜ ಮಹಾದೇಶಿಕೇ

**His Holiness *śrīmad āṇḍavan* of *śrīraṅgam***

---

\*This was typeset using L<sup>A</sup>T<sub>E</sub>X, Itrans, and the **Baraha** font.

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

## ॥ ಅಭೀತಿಸ್ತುಬಕಃ ॥

ಅಭಯಂ ಭಯಮಿತ್ಯೇತದುಭಯಂ ಸರ್ವದೇಹಿನಾಂ |  
ಯತ್ಸೇವಾತದಭಾವಾಭ್ಯಾಂ ತಾಮಹಂ ಶ್ರಿಯಮಾಶ್ರಯೇ || ೧ ||

ಭಜಾಮಿ ತಾಂ ತ್ವಾಂ ಭವರೋಗಭೀತಿಂ  
ಪಯೋಧಿಕನ್ಯೇ ಪರಿಹರ್ತುಕಾಮಃ |  
ವಹ್ನೇರ್ಭಯಂ ವಾಯುಭುವೋ ಯಯೈವ  
ನ್ಯವಾರಿ ತಸ್ಮಾಚ್ಚ ನಿಶಾಚರೀಣಾಂ || ೨ ||

ಪ್ರಹ್ಲಾದಸ್ಯ ಭಯಂ ವಿನೇತುಮಚಿರಾದೇಕಸ್ಯ ಶೋಕಸ್ಪೃಶೋ  
ಲೋಕಸ್ಯೈವ ಭಯಂಕರಂ ತವ ಪತಿರ್ಜಗ್ರಾಹ ಸೈಂಹಂ ವಪುಃ |  
ತ್ರೈಲೋಕ್ಯಾಂಬ ತದೀಯಕೋಪದಹನಜ್ವಾಲಾಸ್ತು ವೇಲಾತಿಗಾಃ  
ಚಾಟೂಕ್ತ್ಯರಮೃತೈರ್ನಿವಾರ್ಯ ಭವತೀ ಚಕ್ರೇ ಜಗನ್ನಿರ್ಭಯಂ || ೩ ||

ಅಶರಣಜನಕ್ಲೇಶಾಲೋಕಕ್ಷಣೋಪನತೋದ್ಗತೇಃ  
ಸ ತವ ಹೃದಯಮ್ಲಾನೇರ್ಭೀತೋ ಜಗತ್ಪತಿರಿಂದಿರೇ |  
ಅಹಹ ವಿಹಿತೇ ಕ್ಷಾಮ್ಯನ್ನಾಗಃ ಸಹಸ್ರಮಜಸ್ರಮ-  
ಪ್ಯಭಯಮುಭಯೋರಾರಾತ್ರೇಭ್ಯಃ ಪ್ರಯಚ್ಛತಿ ಲೋಕಯೋಃ || ೪ ||

ಮುಕ್ತಸ್ತಯಾ ಮುಹ್ಯತಿ ಸಾಧ್ವಸಂ ಗತಃ  
ಸರ್ವಾಂಬ ಯುಕ್ತಂ ಖಿಲು ಸಾಧ್ವಸಂಗತಃ |  
ಯಸ್ಮಾ ಮುಪಾಸೀತ ಭಯಾತಿಚಂಚಲಾಂ  
ಚಿತ್ರಂ ಸ ಧನ್ಯೋ ನ ಭಯಾತಿಚಂಚಲಃ || ೫ ||

ವಂದೇತ ಮಂದೇತರನಿತ್ಯಬೋಧ-  
ನಂದೇ ಮುಕುಂದೇಷ್ಟಪುರಂದ್ರಿ ಯಸ್ಮಾಂ |

ಅತ್ರಾಸಮತ್ರಾಸನಮೇತಿ ಸೈಂಹಂ

ಚಿತ್ರಾಮಮುತ್ರಾಪಿ ಸ ಯಾತಿ ಋದ್ಧಿಂ || ೬ ||

ಕಾರಾಗಾರಾದಪಿ ಕಿಲ ಭೃಶಂ ತಾಪದೇ ಪಾಪದೇಹೇ

ಹಂತಾಹಂತಾಮತಿಮತಿವಿಪನ್ಮಿಶ್ರಿತಾಮಾಶ್ರಿತಾನಾಂ |

ಪಾರಾವಾರಾಧಿಪತಿತನಯೇ ಮಾದೃಶಾಮೀದೃಶಾನಾಂ

ಹಿತ್ವಾ ಹಿ ತ್ವಾ ತ್ರಿಜಗತಿ ಗತಿನೇತರಾ ಕಾತರಾಣಾಂ || ೭ ||

ಭಾವೀ ಯಸ್ಮಿನ್ ಭಗವತಿ ಭವದ್ಧೃಷ್ಟಿಲೇಶಃ ಕೃತಾರ್ಥೇ

ತ್ರಾಸೋಽನ್ಯಾಸೋಪಹತವಿಪದಸ್ತಸ್ಯ ನ ಸ್ಯಾತ್ ಕುತೋಽಪಿ |

ಅಸ್ಮಿನ್ನರ್ಥೇ ಜನನಿ ಸುರಸಾಸಿಂಹಿಕಾದೇರಭೀತೋ

ಲಂಕಾಯಾಮಪ್ಯವಿಹತಗತೀ ರಾಮದಾಸಃ ಪ್ರಮಾಣಂ || ೮ ||

ಜನಿಮೃತಿಜರಾಭೀಷ್ಮಾದ್ಗ್ರೀಷ್ಮಾತಪೋಗ್ರತರಾಧ್ಭವಾತ್

ಜನನಿ ನ ವಯಂ ವಿತ್ರಸ್ಯಾಮಸ್ವ ದಂಕಮುಪಾಶ್ರಿತಾಃ |

ಸತಿ ಬಲವದಾಲಂಬೇ ಸ್ಯಾದ್ಧುರ್ಬಲೋಽಪ್ಯಕುತೋಭಯಃ

ತ್ರಸತಿ ಮೃಗಯೋಃ ಕಿಂ ವಾ ಪದ್ಮೇ ಮೃಗೋ ವಿಧುಮಾಶ್ರಿತಃ || ೯ ||

ಅನಾಘ್ರಾತಾಃ ಶ್ರುತಾಃ ಸ್ಮೃತಿಭಿರುಪದಿಷ್ಟಾಶ್ಚ ಕಮಲೇ

ಸಮೀಚಾಮಾಚಾರೈರಪಿ ಚ ವಿದಿತಾ ಧರ್ಮನಿಚಯಾಃ |

ಕಥಂಕಾರಂ ಘೋರಂ ನಿರಯಮತಿಯಾಯಾಮಿತಿ ಭಯಂ

ಜಹಾಮಿ ಸ್ಮೃತ್ವಾ ತೇ ಜಗದವನವಾತ್ಸಲ್ಯಜಲಧೇಃ || ೧೦ ||

ವಿವಿತ್ಸಾಮಾತ್ಸರ್ಯಸ್ಪುರಣದುರಹಂಕಾರಕುಹನಾ

ಪಿಶಾಚೀಭ್ಯೋ ಬಿಭ್ಯಜ್ಜಗದಭಯದಾನೈಕನಿರತಾಂ |

ನುತಾಂ ಭೂತೇಶಾದ್ಯೈರಪಗಮಿತರಕ್ಷೋಗಣಮದಾಂ

ಪ್ರಪದ್ಯೇ ದಾಸಸ್ತ್ವಾಂ ಪರಮಪುರುಷಪ್ರಾಣದಯಿತೇ || ೧೧ ||

ಜಂತೋರ್ಹಂತ ತ್ರಿಲೋಕೀಜನನಿ ತವ ಸಮಾರಾಧನಾಸಾಧನೇಷು

ವ್ಯಾಪಾರೇಷ್ವಾಭಿಮುಖ್ಯತ್ಯಜನಭಜನಯೋರ್ಭೀತ್ಯಭೀತೀ ಭವೇತಾಂ |

ಸುಗ್ರೀವಂ ವಾಲಿಭಂಗೇ ತದಹಿತದಮನಾನುನ್ಮುಖಿಂ ರಾಮಕೋಪಾದ್  
ಭೀತಂ ಪಶ್ಚಾತ್ತದಾಸ್ಥಾವಹನಗತಭಿಯಂ ತತ್ರ ದೃಷ್ಟಾಂತಯಾಮಃ || ೧೨ ||

ರಕ್ಷಃಸ್ತೋಮೋಽಪ್ಯಖಿಲಭಯಕೃದ್ ರಾಘವಪ್ರಾಣಕಾಂತೇ  
ತ್ರಾಸೋತ್ಪತ್ತ್ಯೈ ನ ಖಿಲು ಭವತಿ ತ್ವತ್ಪದಾಬ್ಜಾನುಕೂಲೇ |  
ಕಷ್ಟಂ ಮಾತಸ್ತುಣಮಪಿ ಭಿಯೇ ಕಲ್ಪತೇ ತ್ವತ್ಪ್ರತೀಪೇ  
ಪ್ರಾಚ್ಯೇ ಸಾಕ್ಷೀ ಪವನತನಯಃ ಪಶ್ಚಿಮೇ ಕಾಕ ಏಕಃ || ೧೩ ||

ಕಾಂತಾರೇ ಮಹತೀವ ಸಂಸೃತಿಪಥೇ ಹಂತ ಭ್ರಮಂತಶ್ಚಿರಂ  
ವಿಷ್ಣೋಃ ಪ್ರೇಯಸಿ ವಾನರಾ ಇವ ನರಾ ವೇಲಾತಿಗಗ್ಲಾನಯಃ |  
ಸಂಪಾತೇರಿವ ಸನ್ಮತೇರಥ ಗುರೋರ್ಬುದ್ಧ್ವಾ ಸ್ಥಿತಿಂ ತಾವಕೀಂ  
ಆಜ್ಞಾಲಂಘನಭೀತಿಮಂಬ ಜಹತಿ ಪ್ರಾಜ್ಞಾ ಹರೇಃ ಸ್ವಾಮಿನಃ || ೧೪ ||

ಪಾದಾಬ್ಜಂ ಭಜನಾದಿಕರ್ಮಣಿ ಸುರೈರ್ಯಸ್ಯೈವ ಕರ್ಮೀಕೃತಂ  
ಯೋ ಧತ್ತೇಽರ್ಕಯಮೇಂದ್ರವಹ್ನಿಮರುತಾಂ ಭೀತಾವಪಾದಾನತಾಂ |  
ತಸ್ಯಾಪ್ಯಂಬ ಸಕೃತ್ಕೃತಪ್ರಪದನಸ್ತೇಽಸ್ಮೀತಿ ಯಾಚರ್ತ ಜನೋ-  
ಽಪ್ಯಾವಾಸಾರ್ಪಣಸಾಂಪ್ರದಾನ್ಯಮಯತೇ ದೇವಿ ಪ್ರಸಾದೇನ ತೇ || ೧೫ ||

ಆರೋದುಂ ಕಿಲ ಯತ್ಸನೀಡಮಮರಾ ಬಿಭೃತ್ಯಹಿದ್ವಿಣ್ಮುಖಾಃ  
ತದ್ಬ್ರಹ್ಮಾಪಿ ತವಾಶ್ರಯೇಣ ಸುಲಭೀಕರ್ತುಂ ನ ಭೀತೋಽಸ್ಮ್ಯಹಂ |  
ಲೇಢುಂ ದಾಡಿಮಕಲ್ಪರತ್ನಖಚಿತಂ ರಾಜ್ಞಃ ಕಿರೀಟಂ ರಮೇ  
ಕಿಂ ವಾ ಸರ್ವದುರಾಸದಸ್ಯ ದಯಿತಾ ಕೇಲೀಶುಕಸ್ತ್ರಸ್ಯತಿ || ೧೬ ||

ದಾತವ್ಯಾ ಸ್ವಯಮೇವ ದಾಶರಥಯೇ ದೇವೀತಿ ಯೋ ವೀತಭೀಃ  
ಅಗ್ರೇ ಸಾಗ್ರಹಮಗ್ರಜಸ್ಯ ಕಥಯನ್ನಾರ್ತೋ ದಶಾಸ್ಯಾನುಜಃ |  
ತಸ್ಮೈ ತ್ವದ್ಧಯಿತೇನ ದತ್ತಮಭಯಂ ಪ್ರಾಜ್ಯಂ ಚ ರಾಜ್ಯಂ ರಮೇ  
ಯತ್ಸವ್ವಂ ವ್ಯಸನಂ ಭವೇತ್ತವ ಕೃತೇ ತದ್ಭೂಯಸೇ ಶ್ರೇಯಸೇ || ೧೭ ||

ತವ ಸಾಧು ವರ್ಷ್ಣ ನವಸಾರಸಾಲಯೇ  
ಭವಸಾಗರಾಂತರವಸಾದಮೇಯುಷಾಂ |

ಅಭಯಾಯ ಭಾತ್ಯಶುಭಯಾತುದೀಪ್ತಿಹೃತ್  
ಪ್ರಭಯಾ ಸುವರ್ಣನಿಭಯಾ ಮನೋರಮಂ || ೧೮ ||

ಪ್ರತ್ಯಾಸೀದತಿ ಮೃತ್ಯುರನ್ವಹಮಹೋ  
ಗತ್ಯಾಗತಿಭ್ಯಾಂ ರವೇಃ  
ಪಾಪೀಯಾನಹಮಸ್ಮಿ ಪಾಪಿನಿ ಜನೇ  
ಕೋಪೀ ಚ ವೈವಸ್ವತಃ |  
ಹಾ ಕಿಂ ವಾ ಭವಿತೇತಿ ವೇಂಕಟಪತೇಃ  
ಕ್ರೀಡಾಸಖಿ ತ್ರಸ್ಯತೇ  
ಮಹ್ಯಂ ಗರ್ಹ್ಯತಮಾಯ ಮಾತರಭಯಂ  
ದೇಯಂ ದಯಾಲೋ ಸ್ವಯಂ || ೧೯ ||

ಪರಬ್ರಹ್ಮಪ್ರಾಣಪ್ರಾಣಯಿನಿ ಹರಬ್ರಹ್ಮಮಘವರ್ಣ  
ಮುಖಾನಾಂ ಲೇಖಾನಾಮಪಿ ಭಯಮಭೀತಿಶ್ಚ ಭವತಃ |  
ನಿಮೇಷೋನೈಷಾಭ್ಯಾಂ ತವ ಜನನಿ ದೃಷ್ಟ್ಯೋರಿತಿ ಮಹಾರ್ಣ  
ಅಯಂ ಘಂಟಾಘೋಷಃ ಕ ಇಹ ವಿಮೃಶೇನ್ಮಾನಮಪರಂ || ೨೦ ||

ಘನಾರ್ತೌ ಕಾರ್ತಾಂತಃ ಕದನನಿಪುಣಃ ಕಿಂಕರಗಣೋ  
ಭ್ರಮದ್ಭಿಲೋಕಾಂಬ ಕ್ರುಧಮಿವ ವಮದ್ಭಿಶ್ಚ ನಯನೈಃ |  
ಪ್ರಗಲ್ಭಾಂ ದುರ್ಭೀತಿಂ ಪ್ರಥಯತಿ ಯಥಾ ಮೇ ನ ಬಹುಧಾ  
ತಥಾ ಶೀತಾಪಾಂಗೈಃ ಪ್ರಸಭಮನುಗೃಹ್ಣಾತು ಭವತೀ || ೨೧ ||

ತತ್ತತ್ಪಾಪೌಘಜಫಲತಯಾ ದಾರುಣೈಸ್ತನ್ಯಮಾನಾ  
ಯಾಮ್ಯಾಃ ಶ್ರುತ್ವಾ ಮುನಿವಚನತೋ ಯಾತನಾಶ್ಚೇತನಾನಾಂ |  
ಕಾಮಂ ಭೀತಃ ಕಮಲನಿಲಯೇ ಕಂಪಮಾನಾಖಿಲಾಂಗೋ  
ವಿಶ್ವಸ್ಯ ತ್ವಾಮಹಮಶರಣೋ ವಿಶ್ವಧಾತ್ರೀಂ ಪ್ರಪದ್ಯೇ || ೨೨ ||

ದೇಶೇ ಕಾಲೇ ಸತತವಿಕೃತೇ ದೇವಿ ದೇಹಸ್ಯ ವೃತ್ತೇ  
ದೃಷ್ಟೇ ಶೌರೇರಘಜುಷಿ ಜನೇ ತೀಕ್ಷ್ಣಕೋಪೇ ಚ ಚಿತ್ತೇ |

ಭೀತಿಃ ಪ್ರಾದುರ್ಭವತಿ ಮಹತೀ ಶಕ್ತಿಮತ್ಯಾ ಭವತ್ಯಾಃ  
ಕಾರುಣ್ಯಾದ್ರೇ ಮೃದುನಿ ಹೃದಯೇ ಚಿಂತಿತೇ ಹಂತ ಧೈರ್ಯಂ || ೨೩ ||

ಬಾಧಂತೇ ವಿಷಯಾ ಬಹಿಃ ಸತತಮಪ್ಯಂತಸ್ತು ಕಾಮಾದಯಃ  
ತ್ರಾತ್ರಂ ಹಂತ ವಿಪನ್ನಮರ್ಣವಸುತೇ ಧಾತ್ರಾದಯೋಽಪ್ಯಕ್ಷಮಾಃ |  
ಶಕ್ತೋ ಯದ್ಯಪಿ ಕೇಶವಃ ಸ ತು ದುರಾರಾಧ್ಯಃ ಸ್ವಯಂ ಮದ್ವಿಧೈಃ  
ಇತ್ಯುದ್ವೇಗವತೋ ಮಮ ಕ್ಲಮಹರಾಲೋಕಾ ತ್ವಮೇಕಾ ಗತಿಃ || ೨೪ ||

ವಾಲ್ಮೀಕೌ ತಮಸಾನ್ವಯೋ ಬಲರಿಪೌ ಭೂಯಸ್ತರಾ ಮನ್ಯವೋ  
ಯೋಗಸ್ಥೇ ಯಮಸಂಗತಿದೃಢಗದಾವಾಪ್ತಿಸ್ತು ನಾರಾಯಣೇ |  
ರುದ್ರೇ ಕ್ಷುದ್ರಹಿತಕ್ರಮೋ ಭವಕೃತಂ ದುಃಖಂ ರತಿಪ್ರೇಯಸಿ  
ತ್ರಾಸಃ ಕುತ್ಸಿತಮೌಕ್ತಿಕೇಷು ನ ಪುನಸ್ತ್ವತ್ಸಂಶ್ರಿತೇಷ್ಟಿಂದಿರೇ || ೨೫ ||

ಹಂತ ಪ್ರಾಕೃತಚಕ್ಷುರಾದ್ಯವಿಷಯೇ ವ್ಯಾಪಿನ್ಯನಿರ್ವಾಚ್ಯತಾಂ  
ಪ್ರಾಪ್ತೇ ವಿಶ್ವಜನಿಸ್ಥಿತಿಕ್ಷಯಪುಷಿ ಬ್ರಹ್ಮಣ್ಯನನ್ಯಾಶ್ರಯೇ |  
ಮಾತಸ್ತ್ವಮಭಯಂ ವಿಧಾತುಮುಷಿತಾಂ ಮನ್ಯೇ ಪ್ರತಿಷ್ಠಾಮಹಂ  
ತಸ್ಮಿಂಸ್ತೇ ದರಮಂತರಂ ಭವತಿ ಚೇತ್ಕಸ್ಯಾತ್ರ ನ ಸ್ಯಾದ್ಭಯಂ || ೨೬ ||

ದಶಮುಖಸಹಜಂ ತಂ ದೇವಿ ನಾಮ್ನಾರ್ಥತೋ ವಾ-  
ಪ್ಯುದಿತಮುಖವಿಕಾರಂ ಭೀತಮಪ್ಯುಉಷ್ಮಣಾಪ್ತಂ |  
ಅಕುರುತ ರಘುವೀರಸ್ತ್ವತ್ಪ್ರಸಾದಪ್ರಭಾವಾತ್  
ಅಭಯವಿತರಣೇನ ಕ್ಷಿಪ್ರಮಾನಂದಸಾಂದ್ರಂ || ೨೭ ||

ಅಲ್ಪಶ್ರುತೇಭ್ಯ ಇವ ರಾಶಿಮನಾದಿವಾಚಾ-  
ಮಂಹಸ್ತತಿಭ್ಯ ಇವ ಬಿಭ್ಯತಮರ್ಭಕಂ ತೇ |  
ಪುಣ್ಯೈಃ ಪುರಾಣವಚನೈರಿವ ವೀಕ್ಷಣೈಸ್ತ್ವ -  
ಮುಚ್ಚೈರ್ನ್ಯೂಸಿಂಹಸಖಿ ಮಾಮುಪಬೃಂಹಯೇಧಾಃ || ೨೮ ||

ದುಷ್ಕಾಲಾನುಗುಣಕ್ರಮೈಃ ಶ್ರುತಿಪಥಾವಿಷ್ಕಾರನಿಷ್ಕಾಸಕೈಃ  
ನಿಷ್ಕಾರುಣ್ಯತಮೈಸ್ತುರುಷ್ಕಯವನೈರ್ನಿಷ್ಕಾರಣತ್ರಾಸಿಭಿಃ |

ಕಂಜಾವಾಸಿನಿ ತತ್ಸ್ಮೈರಪಿ ಜನ್ಯೈಃ ಸಂಜಾಯಮಾನಂ ಭಯಂ  
ತ್ವಂ ಜಾಲೇನ ದೃಶಾಂ ಹಿ ತಾರಯಸಿ ನಃ ಖಂಜಾನಿವಾಂಭೋನಿಧಿಂ || ೨೯ ||

ಕಾ ಕಾಭಯಪ್ರದೇತಿ ಪ್ರಶೋ ಯದ್ವಾಚಕಃ ಸಮಸ್ತಪದಃ |  
ಸ್ವಯಮುತ್ತರತಾಂ ಧತ್ತೇ ರಮಾ ಸಮಸ್ತೋತ್ತರಾ ವಿರಾಜತಿ ಸಾ || ೩೦ ||

|| ಇತಿ ಶ್ರೀಮದ್ವೇಂಕಟಾಧ್ವರಿವಿರಚಿತೇ ಶ್ರೀಲಕ್ಷ್ಮೀಹಸ್ರೇ ಅಭೀತಿಸ್ತಬಕಃ ||